

20750 - ک#1740؛ ا سابقہ سسر محرم ہے

سوال

مسلمان عورت کے سابقہ سسر کے ساتھ کس طرح کے تعلقات ہوں گے اور کیا اس کے آنے پر اس سے پردہ کرے کرنا واجب ہوگا ؟

پسندیدہ جواب

الحمدلہ

عورت کا سسر اس کے لیے محرم ہوگا چاہے خاوند نے اسے طلاق ہی کیوں نہ دے دی ہو اس لیے کہ اللہ تعالیٰ نے حرام کردہ عورتوں کے بیان میں فرمایا ہے :

اور تمہارے صلیبی سگے بیٹوں کی بیویاں النساء (23) -

تو یہاں پر حرمت صرف عقد نکاح سے ہی ثابت ہوجاتی ہے ، اس لیے اگر کسی مرد نے عورت سے عقد نکاح کر لیا تو خاوند کا والد (یعنی عورت کا سسر) اپنی بہو کا محرم بن جائے گا ، چاہے خاوند نے اس سے ہم بستری بھی نہ کی ہو -

علماء کرام اسے محرمت بالمصاہرة (یعنی نکاح کی وجہ سے حرام کردہ) کا نام دیتے ہیں -

محرمت بالمصاہرة کی چار قسمیں ہیں :

1- جس سے والد نے نکاح کر لیا ہو (یعنی والد کی بیوی اور اسی طرح دادا کی بیویاں) اس کی دلیل اللہ تعالیٰ کا فرمان ہے :

اور ان عورتوں سے نکاح نہ کرو جن سے تمہارے باپوں نے نکاح کیا ہو النساء (22) -

2 - بیوی کی والدہ اور اس کی نانیاں (یعنی ساس اور ساس کی نانیاں) اس کی دلیل اللہ تعالیٰ کا فرمان ہے :

اور تمہاری بیویوں کی مائیں --- النساء (23) -

اسلام سوال و جواب

نگران اعلیٰ:
شیخ محمد صالح المنجد

3 - ربیبة : (یعنی بیوی کی پہلے خاوند سے بچی) ربیبة اس وقت حرام ہوگی جب مرد نے اس کی والدہ سے دخول کرلیا ہو ، لیکن اگر اس کی ماں سے صرف ابھی عقد نکاح ہی کیا ہو اور دخول نہیں کیا تو اس صورت میں اس کی بیٹی یعنی ربیبة حرام نہیں ہوگی -

اس کی دلیل اللہ تعالیٰ کا فرمان ہے :

اورتمہاری پرورش کردہ لڑکیاں جو تمہاری گود میں ہیں ، تمہاری ان عورتوں سے جن سے تم دخول کرچکے ہو ، اوراگر تم نے ان سے جماع نہیں کیا تو تم پر کوئی گناہ نہیں النساء (23) -

4 - بیٹے کی بیوی (یعنی بہو) اوراسی طرح پوتوں کی بیویاں ، اس کی دلیل اللہ تعالیٰ کا فرمان ہے :

اورتمہارے صلبی سگے بیٹوں کی بیویاں النساء (23) -

انتہی - دیکھیں جامع احکام النساء للعدوی (5 / 302) -

شیخ محمد ابن عثیمین رحمہ اللہ تعالیٰ کہتے ہیں :

فرمان باری تعالیٰ ہے :

اورتمہاری پرورش کردہ لڑکیاں جو تمہاری گود میں ہیں ، تمہاری ان عورتوں سے جن سے تم دخول کرچکے ہو ، اوراگر تم نے ان سے جماع نہیں کیا تو تم پر کوئی گناہ نہیں اورتمہارے صلبی سگے بیٹوں کی بیویاں النساء (23) -

تحريم مصاہرہ میں یہ تین قسمیں ہیں (یعنی شادی کی وجہ سے یہ تین قسم کی حرمت ہے) تو اللہ تعالیٰ کا فرمان تمہاری بیویوں کی مائیں یعنی مرد پر اس کی ساس جوکہ بیوی کی والدہ ہے اوراس کی نانی چاہے وہ اس سے بھی اوپر والی ہو (یعنی نانی کی ماں اوراس کی نانی وغیرہ --) مرد پر حرام ہے ، چاہے وہ بیوی کی ماں کی جانب سے ہوں یا پھر اس کی والد کی جانب سے یہ صرف عقد نکاح کی وجہ سے حرام ہو جاتی ہیں -

جب کوئی مرد کسی عورت سے عقد نکاح کرے تو اس پر اس کی بیوی کی والدہ (یعنی ساس) اس کی محرم ہوگی چاہے اس نے بیوی سے جماع بھی نہ کیا ہو ، - یعنی اگرچہ بیٹی سے ہم بستری نہ بھی کی ہو تو اس پر اس کی ماں حرام ہو جاتی ہے - فرض کریں اگر بیٹی فوت ہو جاتی ہے یا اسے طلاق دے دی جائے تو وہ اس کی والدہ (یعنی اپنی ساس) کا محرم ہوگا -

اسلام سوال و جواب

نگران اعلیٰ:
شیخ محمد صالح المنجد

اور اگر فرض کریں کہ جس لڑکی سے مرد نے نکاح کیا ہو اور اس سے دخول نہیں ہوا تو اس لڑکی کی ماں اپنے داماد کے لیے محرم شمار ہوگی وہ اس کے سامنے اپنا چہرہ ننگا کر سکتی ہے اور اس کے ساتھ سفر کر سکتی اور خلوت بھی کر سکتی ہے اس میں کوئی حرج نہیں ۔

اس لیے کہ بیوی کی والدہ (ساس) اور اس کی نانی صرف عقد نکاح سے ہی حرام ہو جاتی ہیں اس کی دلیل اللہ تعالیٰ کے مندرجہ ذیل فرمان کا عموم ہے :

اور تمہاری بیویوں کی مائیں النساء (23) ۔

اور عورت صرف عقد نکاح کی بنا پر مرد کی بیوی بن جاتی ہے ۔۔

اور اللہ تعالیٰ کا فرمان :

اور تمہارے صلیبی سگے بیٹوں کی بیویاں

اس سے مراد بیٹے کی بیوی (جسے بہو کہا جاتا ہے) چاہے وہ اس سے بھی نیچے کی نسل میں ہو (یعنی پوتا اور پوتے کا بیٹا وغیرہ ۔۔ الخ) وہ اس کے والد پر صرف عقد نکاح سے ہی حرام ہو جائے گی اور اسی طرح دادا پر پوتے کی بیوی بھی صرف عقد نکاح سے حرام ہو جائے گی ، اس کی دلیل اللہ تعالیٰ کے فرمان کا عموم ہے :

اور تمہارے صلیبی سگے بیٹوں کی بیویاں ۔

اور عورت صرف عقد نکاح کے ساتھ ہی خاوند کی بیوی بن جاتی ہے ۔ انتہی ۔ دیکھیں کتاب الفتاویٰ الجامعة للمرأة المسلمة (2 / 591) ۔

واللہ اعلم ۔